

श्री साईसच्चरित

॥ अथ श्रीसाईसच्चरित ॥ अध्याय २५ वा ॥

॥ श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीकुलदेवतायै नमः ॥ श्रीसीतारामचंद्राभ्यां नमः ॥ श्रीसद्गुरुसाईनाथाय नमः ॥ साईमहाराज कृपासागर। साक्षात् ईश्वरी अवतार। पूर्णब्रह्म महान योगेश्वर। साष्टांग नमस्कार तयांसी ॥१॥ जयजयाजी संतललामा। मंगलधामा अत्मारामा। साईसमर्था भक्तविश्रामा। पूर्णकामा तुज नमो ॥२॥ पूर्वीध्यायीं निरूपण। थड्ढाविनोदपरिशीलन। परी हा साई भक्तभावन। भक्तरंजन नित्य करी ॥३॥ साई परम दयामूर्ति। एक पाहिजे अनन्य भक्ति। भक्त श्रद्धाळू आणि भावार्थी। इच्छितार्थी ना न्यून ॥४॥ “सद्गुरु तोचि माझी मूर्ति” कृष्ण बोले उद्धवाप्रती। ऐसा सद्गुरु भजावा प्रीतीं। अनन्य भक्ति या नांव ॥५॥ अंतरीं उदेला मनोरथ। ल्याहावें श्रीसाईचरित। लीलाश्रवणार्ह अत्यद्भुत। लिहवूनि निश्चित मज केलें ॥६॥ नसतां अधिकार-ज्ञानव्युत्पत्ति। मज पामरा स्फुरविली स्फूर्ति। ग्रंथ लिहविला माझिचे हातीं। द्यावया जागृति निजभक्तां ॥७॥ “दप्तर ठेवीं” ऐसी अनुज्ञा। जेव्हां जाहली मजसम आज्ञा। तेव्हांच माझी अल्प प्रज्ञा। धैर्यविज्ञानसंपन्न ॥८॥ तेव्हांच मज आला धीर। कीं हा साई गुणगंभीर। ठेवूनि घेणार आपुलें दप्तर। निजभक्तोद्दाराकारणें ॥९॥ नातरी हा वाग्विलास। होतें काय मज हें साहस। संतचरण-प्रसाद पायस। चरितसुधारस हा ऐसा ॥१०॥ ही श्रीसाईचरितरूपा। भक्तार्थ साईकथामृतप्रपा। यथेच्छ सेवा साईकृपा। भवदवतापा निवारा ॥११॥ चरित नव्हे हा सोमकांत। साईकथा चंद्रामृत स्त्रवत। भक्त चकोर तृषाकुलित। होवोत तृप्त मनसोक्त ॥१२॥ आतां प्रेमळ श्रोतेजन। संकोचरहित एकाग्र मन। परिसोत या कलिमलदहन। कथा पावन साईच्या ॥१३॥ जडली एकदा अनन्य निष्ठा। कीं त्या भक्ताच्या सकळ अनिष्ठा। वारूनि अर्पितो तया अभीष्ठा। तयाचे कष्ट निवारी ॥१४॥ ये अर्थाची एक वार्ता। दावील साईची भक्तवत्सलता। श्रोतीं परिसतां ती सादरता। आनंद चित्ता होईल ॥१५॥ तरी लावूनियां जीव। कथा ऐका ही अभिनव। पटे मनास अनुभव। कैसी दयार्णव गुरुमाया ॥१६॥ कथा जरी ही बहु तोकडी। अर्थावबोधें अति चोखडी। अवधान दीजे एक घडी। सरतील सांकडीं बाजूला ॥१७॥ अहमदनगरचे सुखवस्त। कासार एक धनवंत। दामूअण्णा नामें भक्त। पर्दीं जे अनुरक्त साईच्या ॥१८॥ तया परम भक्ताची कथा। आनंद होईल श्रवण करितां। भक्तरक्षणतत्परता। दिसेल प्रत्यक्षता साईची ॥१९॥ रामनवमी-वार्षिकोत्सवीं। मोठीं दोन निशाणें नवीं। निघतीं मिरवीत शिर्डी गांवीं। आहेत ठावीं तत्रस्थां ॥२०॥ त्यांतील एक निमोणकरांचें। दुसरें या दामूअण्णांचे। नेम हे त्यांचे कैक वर्षांचे। भक्तिप्रेमाचे अव्याहत ॥२१॥ दोन स्त्रिया दामूअण्णांस। पुत्रसंतति नव्हेती त्यांस। लाधूनि साईच्या आशीर्वादास। पुत्ररत्नास पावले ॥२२॥ केला निशाणाचा नवस। रामनवमीच्या उत्सवास। आरंभ झाला मिरवणुकीस। निशाण वर्षास तेथून ॥२३॥ कोंड्या सुताराच्या घरीं। होते मिरवणुकीची तयारी। तेथूनि मग वाद्यांचे गजरीं। निशाण मिरवीत नेतात ॥२४॥ मशिदीच्या दोनी टोंकां। बांधिती तें दीर्घ पताका। समारंभेंसी महोत्सव निका। करिती विलोका प्रतिवर्षीं ॥२५॥ तैसॅच तेथें जे फकीर येती। तयांस यथेष्ट जेवूं घालिती। रामनवमी ऐसिया रीती। प्रतिपाळिती ही शेट ॥२६॥ त्या या दामूअण्णांची कथा। श्रवणार्थियां निवेदितो आतां। श्रवण करितां सावधानता। साईसमर्थता प्रकटेल ॥२७॥ मुंबानगरीचा तयांचा स्नेही। मुंबईहूनि पत्र लिही। दोन लाख लाख। निव्वळ नफा होई। ऐसी किफाईत करूं कीं ॥२८॥ तुम्हां आम्हां भागी देख। कमावूं प्रत्येकी लाख। उत्तर धाडा करा चलाख। धंदाही चोख निर्भय कीं ॥२९॥ खरेदूं कापूस वर्ती। भाव चढेल हातोहातीं। सौदा

न साधिते वेळेवरती। मग ते पस्तावती मागाहून॥३०॥ दवडूं न द्यावी ऐसी वेळ। उडाली अण्णांचे मनाची खळबळ। भरंवसा त्या स्नेहावरी सबळ। विचार निश्चळ सुचेना॥३१॥ धंदा करावा वा न करावा। विचार पडला अण्णांचे जीवा। काय होईल कैसें देवा। गोवा पडला मनाला॥३२॥ दामूअण्णाही गुरुपुत्र। बाबांस लिहिते झाले पत्र। आम्हां न बुद्धि स्वतंत्र। आपणचि छत्र आम्हांतें॥३३॥ व्यापार हा तों सुकृद्दर्शनीं। करावा ऐसें येतें मनी। परी होईल लाभ कीं हानी। कृपा करोनि सांगा जी॥३४॥ पत्र लिहिलें माधवरावा। कीं हें बाबांस वाचूनि दावा। आज्ञा होईल तैसें कळवा। उद्यम बरवा वाटतो॥३५॥ दुसरे दिवशीं तिसरे प्रहरिं। पत्र पडलें माधवरावकरिं। तेणें नेऊनि मशिदीभीतरिं। चरणांवरी घातलें॥३६॥ “काय शामा काय घाई। कागुद कसला लावितो पार्यीं”। बाबा तो नगरचा दामूशेट कांही। विचारुं पाही आपणांतें॥३७॥ “का बरें तो काय लिहितो। काय कसले बेत करतो। वाडे आभाळा हात लावितो। देव देतो तें नको॥३८॥ वाच वाच पत्र त्याचें”। शामा म्हणे जें वदतां वाचे। तेच अर्थाचें पत्र साचें। दामूअण्णांचें अक्षरशः॥३९॥ देवा, आपण बसता निश्चळ। उडविता भक्तांची खळबळ। मग होतां मनाची तळमळ। पायाजवळ आणितां॥४०॥ कोणालागीं स्वयें ओढून आणितां। कोणालागीं पत्रें लिहवितां। अंतःस्थ आशय आधींच सांगतां। मग वाचवितां किमर्थ॥४१॥ “अरे शामा वाच वाच। माझें काय मानितो साच। मी तवं आपुला आहे असाच। बोलें उगाच मानें तें”॥४२॥ मग माधवराव पत्र वाचिती। बाबा लक्ष लावूनि ऐकती। कळकळूनि मग बाबा वदती। “चळली मती शेटीची॥४३॥ सांग की तयास प्रत्युत्तरीं। काय उणें तुज असता घरीं। पुरे आपुली अर्धी भाकरी। लाखाचे भरी पडूं नको”॥४४॥ प्रत्युत्तराची क्षणाक्षणा। वाटचि पाहत दामूअण्णा। उत्तर येतांचि तत्क्षणा। दामूअण्णा वाचिती॥४५॥ ऐकूनि त्या प्रत्युत्तराला। दामूशेटीचा विरस झाला। मनोरथाचा दुर्गचि ढासळला। वृक्ष उन्मळला आशेचा॥४६॥ आतां एक लाख कमावूं। अर्धा लाख व्याजीं लावूं। तात्काळ लाखे सावकार होऊं। आनंदें राहू नगरांत॥४७॥ मनोराज्य होतें जें केलें। जागचे जागींच ते विरघळलें। दामूअण्णा अत्यंत हिरमुसले। हें काय केलें बाबांनी॥४८॥ पत्र लिहिलें येथेंच फसलें। आपुलें आपण अनहित केलें। देखत देखत वाढिलेलें। ताट लाथाडिलें आपणचि॥४९॥ असो त्या पत्रांत दामूअण्णांतें। ऐसेंही ध्वनित केलें होतें। कानाडोळ्यांचें अंतर असतें। यावें कीं येथे समक्ष॥५०॥ ऐसें माधवरावांचे सूचित। समक्ष जावें वाटलें उचित। न जाणों असेल त्यांतही हित। कदाचित अनुमत देतील॥५१॥ ऐसा विचार करुनि मनीं। अण्णा आले शिर्डीलागुनी। बैसले बाबांचे सन्निधानीं। लोटांगणी येऊन॥५२॥ हळू डळू पाय दाबिती। विचारावया नाही धृती। अंतर्दामीं उठली वृत्ती। बाबांची पाती ठेवावी॥५३॥ मनांत म्हणती साईनाथा। कराल जरी या व्यापारा साह्यता। नप्याचे कांही भाग मी अर्पिता। पायावरता होईन॥५४॥ मस्तकीं धरिले साईचरण। दामूअण्णा बैसले क्षण। संकल्प-विकल्प मनाचें लक्षण। व्यापार आंतून चालले॥५५॥ भक्तीं करावे मनोरथ। ते न जाणती खरा स्वार्थ। गुरु एक जाणे शिष्याचें हित। भावी-भूत-वर्तमान॥५६॥ निजमनींचें मनोगत। कोणी कितीही ठेवो गुप्त। साई समर्थ सर्वगत। अंतर्वृत्त जाणे तो॥५७॥ जेव्हां कोणी मनींचें हृद्गत। साईचरणीं प्रेमे निवेदित। पूर्ण विश्वासें अनुज्ञा प्रार्थित। दावित सत्पथ साई त्यां॥५८॥ हें तों तयांचें निजव्रत। जाणती हे भक्त समस्त। जो जो अनन्य शरणागत। आपदा वारीत तयांच्या॥५९॥ गुरुचि सत्य माता-पिता। अनेका जन्मींचा पाता-त्राता। तोचि हरिहर आणि विधाता। कर्ता-करविता तो एक ॥६०॥ बाळ मागतां गोडधडू। माता पाजी बोळकडू। बाळ तडफडू वा रडू। प्रेमनिवाडू हा ऐसा॥६१॥ बोळाचा तो कडूपणा। योग्य काळें चढणार गुणा। बाळ काय जाणे त्या लक्षणा। मातेच्या खुणा मातेस॥६२॥ अण्णा जरी ठेविती पाती। बाबा काय तेणें भुलती। लाभेवीण तयांची प्रीती। निजभक्तहितीं तत्पर॥६३॥ धन-कनक जयां माती। किंपदार्थ तयांतें पाती। केवळ दीनजनोद्धरणार्थीं। जर्गी

अवतरती हे संत॥६४॥ यमनियमशमदमसंपन्न। मायामात्सर्यदोषविहीन। केवळ परानुग्रह-प्रयोजन। जयाचें
 जीवन तो 'संत'॥६५॥ जीवमात्रांचे मनोगत। बाबांस सकळ अवगत। वर्तमान-भविष्य-भूत। जैसा करतलग -
 आमलक॥६७॥ निजभक्ताची भावी स्थिती। समस्त ठावी बाबांप्रती। कैसे वेळेवर सावध करिती। ती
 स्पष्टोक्ती परिसावी॥६८॥ "आपण नाही रे बापू किसमें"। बाबा देती सूचना प्रेमें। व्यापार बरवा साईस न
 गमे। अण्णा शरमे मनांत॥६९॥ ऐकूनि हें बाबांचे वचन। दामूअण्णांस पटली खूण। दिधला मनाचा संकल्प
 सोडून। बैसले अधोवदन उगा॥७०॥ पुनश्च मनीं उठला विचार। करुं काय दुसरा व्यापार। तांदूळ गहू
 भुसार। परिसा प्रत्युत्तर बाबांचे॥७१॥ ऐसे कोठें कांहींही न घडे। जें साईच्या दृष्टीस न पडे। खालीं परती
 जिकडे तिकडे। सर्वत्र उघडें तयांस॥७३॥ येरीकडे त्यांचा स्नेही। विचारगहनीं पडला पाहीं। काय करावें
 सुचेना कांहीं। उत्तरही नाही अण्णांचे॥७४॥ तों ते शेट पत्र लिहीत। वृत्तांत घडलेला कळवीत। वाचूदि
 स्नेही विस्मित होत। म्हणती कर्मगत विचित्र॥७५॥ काय सौदा चालूनि आला। स्वयंच कां ना विचार केला।
 किमर्थ फकीराचे नादीं लागला। व्यर्थ मुकला लाभाला॥७६॥ "देव देतो कर्म नेतें। होणाऱ्यासारखी बुद्धि
 होते"। ऐसा चोख धंदा जेथें। फकीर तेथें कां व्हावा॥७७॥ व्यवहारावर देऊनि पाणी। दारोदार
 वेड्यावाणी। पोट भरिती तुकडे मागुनी। ते ताय सांगुनी सांगती॥७८॥ असो नाही तयाचे दैवी। तेणेंच ऐसी
 त्या बुद्धि व्हावी। दुसरी कोणी पाती व्हावी। "यदभावि न तद्भावि" तें॥७९॥ झालें, अण्णा स्वस्थ बैसले।
 होतें जयाचें कर्म ओढवलें। तेच त्या स्नेह्याचे पातीदार झाले। आलें तपेलें गळ्यांत॥८०॥ करावया गेले
 सद्दा। परी तयांचा दिवस उलटा। ठोकर लागली झाला तोटा। कैसा सोटा फकीराचा॥८१॥ काय माझा
 दामूअण्णा। नशीबाचा, मोठा शहाणा। खरा त्याचा साईदाणा। भक्तकरुणा केवढी॥८२॥ स्नेही म्हणूनि माझे
 फंदी। पडतां नागवता स्वच्छंदीं। तरला बिचारा फकीराचे नादीं। काय दृढबुद्धि तयाची॥८३॥ थड्या त्याचे
 वेडेपणाची। घमंड माझे शहाणपणाची। व्यर्थ व्यर्थ जहाली साची। अनुभव हाची लाधलों॥८४॥ उगीच त्या
 फकीराची निंदा। न करितां लागतों त्याचे नादा। मजलाही तो वेळेवर जागा। करिता न दगा होता
 हा॥८५॥ आतां आणिक एक वार्ता। सांगुनि आवरुं अण्णाच्या ग्रंथा। आनंद होईल श्रोतियां चित्ता। वाटेल
 आश्चर्यता बाबांची॥८६॥ पहा एकदां ऐसें वर्तलें। गोव्याहुनि पार्सल आलें। आंबे नामांकित कोणी धाडिले।
 मामलेदार राळे या नावें॥८७॥ माधरावांच्या नांवावर। बाबांच्या पार्यीं व्हावें सादर। म्हणूनि कोपरगांवी
 स्वीकार। होऊनि शिरडीवर तें आलें॥८८॥ मशिदींत बाबांसमोर। उघडतां आंबे निघाले सुंदर। होते
 एकंदर तीनशेंवर। फळें तीं मधुर घमघमित॥८९॥ बाबांनीं तीं अवघीं पाहिलीं। माधवरावांपाशी दिधलीं।
 तयांनी चार कोळंब्यांत टाकिलीं। उरलीं तीं नेलीं बरोबर॥९०॥ फळें पडतां कोळंब्यांत। बाबा मुखें काय
 उदद्गारत। "फळें तीं दामूअण्णाप्रीत्यर्थ। असूं दे तेथ पडलेलीं"॥९१॥ यावर जातां दोन तास। आले पूजा
 करावयास। दामूअण्णा मशिदीस। पुष्पसंभारास घेऊनी॥९२॥ तयां न पूर्ववृत्त तें कळलें। बाबा मोठ्यानें
 बोलूं लागले॥ "आंबे दाम्याचे न ते आपुले। खावया टपले लोक जरी॥९३॥ ज्याचे आंबे त्यानेंच घ्यावे।
 किमर्थ आपणां कोणाचे व्हावे। ज्याचे असतील त्यानेंचि खावे। मरुनि जावें खावोनी"॥९४॥ प्रसादचि हा
 ऐसिया भावें। अण्णा स्वकारिती स्वभावें। विपरीतार्थांलागीं न भ्यावें। पूर्ण हें ठावें अण्णास॥९५॥ पूजा
 सारोनी अण्णा गेले। पुनश्च येऊनि पुसूं लागले। मोठीस कीं धाकटीस हीं फळें। अर्पू न कळे
 कोणास॥९६॥ बाबा वदती धाकटीला। दे आठ मुलें होतील तिजला। चार मुलगे चार मुलीला। ही
 आम्रलीला प्रसवेल॥९७॥ पोटीं नाही पुत्रसंतान। म्हणूनि करावे बहु प्रयत्न। साधुसंतांचें करावें भजन।
 कृपाशीर्वचन मिळवावें॥९८॥ यदर्थ साधुसंतांचा नाद। मिळवावया ग्रहप्रसाद। ज्योतिर्विद्येचा लागला छंद।
 जाहले ज्योतिर्विद स्वयमेव॥९९॥ नशिबी नाही संतान। हेंचि ज्योतिर्विद्येचें निदान। अण्णा होते पूर्ण

जाणून। निराश होऊन बसलेले।।१००।। तथापि हें आश्वासन। साईसंतमुखींचें वचन। पुनश्च आशा झाली उत्पन्न। समर्थ प्रसन्न होतांचि।।१०१।। असो बुढें कालांतरें। सफल झालीं बाबांची अक्षरें। संतप्रसादाम्राकुंरें। संतति-फलभरें प्रसवलीं।।१०२।। जैसे बोलले तैसेच घडलें। आपुलें ज्योतिष निष्फल झालें। साईचे बोल अमोघ ठरले। जाहलीं मुलें वचनोक्त।।१०३।। असो ही तों बाबांची वैखरी। बाबा असतां देहधारी। परी पुढेंही देहत्यागानंतरी। स्वयें निर्धारी निजमहिमा।।१०४।। “झालों जरी गतप्राण। वाक्य माझें माना प्रमाण। माझीं हाडें तुर्वतीमधून। देतील अश्वासन तुम्हांस।।१०५।। मी काय पण माझी तुर्बत। राहील तुम्हांसवें बोलत। जो तीस अनन्य शरणागत। राहील डोलत तयासवें।।१०६।। डोळ्याआड होईन ही चिंता। करूं नका तुम्ही मजकरितां। माझीं हाडें ऐकाल बोलतां। हितगुज करितां तुम्हांसवें।।१०७।। मात्र माझे मरा स्मरण। विश्वासयुक्त अंतःकरण। ठेवा करा निष्कामभजन। कृतकल्याण पावाल”।।१०८।। हे भक्तकामकल्पतरौ। समर्थ साई श्रीसद्गुरो। हेमाड तुझिया चरणा न अंतरौ। भाकी परोपरी हे करुणा।।१०९।। धांव पाव गा गुरुवरा। भक्तजनकरुणाकरा। उसंत नाही या संसारा। येरझरा पुरे आतां।।११०।। आम्हां स्वभावप्रसृतिपरां। बाह्यविषयालोचनतत्परां। विषयभोगांपासाव आवरा। वृत्तीसी कसा अंतर्मुख।।१११।। लाटेसरसे सैरा वाहत। चाललों आम्ही भवसागरांत। देऊनियां प्रसंगीं हात। भवनिर्मुक्त करा कीं।।११२।। इंद्रियें वाहतीं सैरावैरा। प्रवृत्त होतीं दुराचारा। बांधा उच्छृंखल नदीस बंधारा। फिरवा माघारा इंद्रियगण।।११३।। इंद्रियें न जों अंतर्मुख। आत्मा न कदा होई सन्मुख। त्यावीण केंचें आत्यांतिक सुख। जन्म निरर्थक होईल।।११४।। कलत्र-पुत्र-मित्रपंक्ति। कोणीही कामा येती न अंतीं। तूंचि एक अखेरचा साथी। सुख-निर्मुक्तिदायक तूं।।११५।। उकलूनि कर्माकर्मांचें जाळें। करीं एकवेळ दुःखावेगळें। उद्धरीं हे दीनदुबळे। कृपाबळें महाराजा।।११६।। वादावादी इतर अवकळा। कृपाबळें समूळ निर्दळा। रसनेस लागो नामाचा चाळा। सुनिर्मळा साईराया।।११७।। ऐसें देईं प्रेम मना। घालवीं संकल्पविकल्पांना। विसरवीं देहगेहभाना। माझा मीपणाही दवडीं।।११८।। घडो तुझे नामस्मरण। व्हावी न इतर आठवण। यावें मनासी निश्चलपण। चंचलपण नातळो।।११९।। त्वां आम्हां धरितां पोटाशीं। मावळेल अज्ञानतमनिशी। सुखें नांदूं तुझिया प्रकाशीं। उणें आम्हांसी कायसें।।१२०।। तुवां जें आम्हांप्रत। पाजिलें निजचरितामृत। थापटोनि जें केलें जागृत। हें काय सुकृत सामान्य।।१२१।। पुढील अध्याय याहूनि गोड। पुरेल श्रवणार्थियांचें कोड। वाढेल साईचरणीं आवड। श्रद्धाही सुदृढ होईल।।१२२।। आले एक भक्त दर्शना। सोडूनियां निजगुरुचरणा। करितां साईपदाभिवंदना। निजगुरुस्थाना दृढ केलें।।१२३।। तैसेच एक दुसरे गृहस्थ। श्रीमंत परी विपद्ग्रस्त। आले पुत्रकलत्रसहित। दर्शनार्थ साईच्या।।१२४।। कैसा तयांचा पुरविला हेत। कैसा पुत्र अपस्मारव्यथित। केला दर्शनें व्याधिनिर्मुक्त। पूर्वदृष्टांत स्मरवुनी।।१२५।। म्हणोनि हेमाड साईस शरण। करी श्रोतयां आदरें विनवण। होऊनि साईकथाप्रवण। करा जी श्रवणसार्थक्य।।१२६।। स्वस्ति श्रीसंतसज्जनप्रेरिते। भक्तहेमाडपंतविरचिते। श्रीसाईसमर्थसच्चरिते। भक्ताभीष्टसंपादनं नाम पंचविंशतितमोऽध्यायः संपूर्णः।।

।। श्रीसद्गुरुसाईनाथार्पणमस्तु।। शुभं भवतु।।